

मुख्य समाचार :-

- मुख्यमंत्री ने ओरछा में श्रीराम राजा लोक के दूसरे चरण का किया भूमिपूजन : **332 करोड़ के विकास कार्यों की दी सौगात ।**
- मुख्यमंत्री ने सड़क सुरक्षा कार्यशाला में :दुर्घटनाएँ रोकने के लिए एडवांस एप्लीकेशन 'संजय' किया लॉन्च।
- केन्द्रीय कृषि मंत्री शिवराज सिंह चौहान ने राष्ट्रीय महिला किसान दिवस पर महिला किसान सम्मेलन में लिया हिस्सा।
- प्रदेश के दक्षिणी हिस्सों में अगले तीन दिन तक बारिश का अलर्ट .

मुख्यमंत्री- ओरछा

मुख्यमंत्री डॉ. मोहन यादव ने कहा है कि ओरछा में भगवान श्रीराम राजा लोक का निर्माण भव्य और दिव्य स्वरूप में किया जा रहा है। मुख्यमंत्री डॉ. यादव ने आज निवाड़ी जिले के ओरछा में श्रीराम राजा लोक के दूसरे चरण के निर्माण कार्यों का भूमिपूजन और 332 करोड़ रुपये के विकास कार्यों का लोकार्पण किया। उन्होंने इस दौरान नए विकास कार्यों की भी घोषणा की।

मुख्यमंत्री ने बताया कि ओरछा में लगभग 239 करोड़ रुपये से अधिक लागत के कई विकास कार्य प्रगति पर हैं। उन्होंने कहा कि इन कार्यों से धार्मिक पर्यटन को बढ़ावा मिलेगा और स्थानीय लोगों को रोजगार के अवसर प्राप्त होंगे। इस अवसर पर मुख्यमंत्री ने निवाड़ी में इंटीग्रेटेड स्टील प्लांट, नए विद्यालय और महाविद्यालय सहित अनेक विकास योजनाओं की भी घोषणा की।

सड़क सुरक्षा कार्यशाला

मुख्यमंत्री डॉ. मोहन यादव ने कहा है कि जीवन अनमोल है, इसलिए चाहे जितनी भी जल्दी हो, सड़क पर चलते समय सुरक्षा नियमों का पालन करना हर नागरिक का कर्तव्य है। मुख्यमंत्री डॉ. यादव ने आज आरसीवीपी नरोन्हा प्रशासन एवं प्रबंधकीय अकादमी, भोपाल में सड़क सुरक्षा उपायों पर आयोजित राज्य स्तरीय कार्यशाला का शुभारंभ किया। इस अवसर पर उन्होंने एडवांस एप्लीकेशन “संजय” लॉन्च किया और कहा कि सड़क सुरक्षा नियमों का पालन हमारी जिम्मेदारी ही नहीं, बल्कि जीवन की सुरक्षा का आधार है। कार्यशाला में लोक निर्माण विभाग और एमपी रोड डेवलपमेंट कॉरपोरेशन ने आईआईटी मद्रास एवं सेव लाइफ फाउंडेशन के साथ दो एमओयू किए। इस अवसर पर लोक निर्माण मंत्री राकेश सिंह सहित अन्य अधिकारी उपस्थित थे।

कलाम जयंती

राष्ट्रपति द्रौपदी मुर्मु, उपराष्ट्रपति सी.पी. राधाकृष्णन और प्रधानमंत्री नरेंद्र मोदी ने आज भारत रत्न, प्रख्यात वैज्ञानिक और पूर्व राष्ट्रपति डॉ. ए.पी.जे. अब्दुल कलाम को उनकी जयंती पर श्रद्धांजलि अर्पित की। प्रधानमंत्री नरेंद्र मोदी ने कहा कि डॉ. कलाम ने युवाओं के मन में नई ऊर्जा जगाई और राष्ट्र को बड़े सपने देखने के लिए प्रेरित किया। मुख्यमंत्री डॉ. मोहन यादव ने भी 'मिसाइल मैन' डॉ. कलाम की जयंती पर उन्हें नमन किया। मुख्यमंत्री ने कहा कि डॉ. कलाम ने भारत को आत्मनिर्भर और सशक्त बनाने का सपना देखा और उसके लिए अपना पूरा जीवन समर्पित किया।

राष्ट्रीय महिला किसान दिवस

केंद्रीय कृषि मंत्री शिवराज सिंह चौहान ने आज भोपाल के रवींद्र भवन में आयोजित राष्ट्रीय महिला किसान दिवस के अवसर पर महिला किसानों को बधाई दी। उन्होंने कहा कि भारत का गांव खेती के बिना अधूरा है और खेती महिलाओं के बिना नहीं हो सकती। श्री चौहान ने बताया कि आधुनिक खेती में महिलाओं की भूमिका अत्यंत महत्वपूर्ण हो गई है। अब ड्रोन दीदी दवाओं का छिड़काव करती हैं, कृषि सखी किसानों को प्रशिक्षण देती हैं, बैंक सखी वित्तीय मदद से जोड़ती हैं। कार्यक्रम में प्रदेश के 55 जिलों से 1200 से अधिक महिला किसान शामिल हुए। श्री चौहान ने सभी महिला किसानों को भरोसा दिलाया कि उनकी आमदनी बढ़ाने और गरीबी दूर करने में कोई कसर नहीं छोड़ी जाएगी।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर (GST) सुधार पिछले महीने की 22 तारीख से लागू हो गए हैं। प्रधानमंत्री ने इसे 'बचत उत्सव' का नाम दिया है, जिससे पूरे देश के उपभोक्ताओं को लाभ मिल रहा है। अनूपपुर जिले के एक किसान ने इस फैसले पर खुशी जताई है और प्रधानमंत्री के प्रति आभार व्यक्त किया है।

रेल प्रदर्शनी

रेल मंत्री अश्विनी वैष्णव ने आज नई दिल्ली के भारत मंडपम में 16वीं अंतर्राष्ट्रीय रेल उपकरण प्रदर्शनी का उद्घाटन किया। यह एशिया की सबसे बड़ी और विश्व की दूसरी सबसे बड़ी रेल प्रदर्शनी है। इस अवसर पर श्री वैष्णव ने कहा कि पिछले 11 वर्ष में प्रधानमंत्री नरेन्द्र मोदी ने रेलवे के आधुनिकीकरण पर विशेष ध्यान दिया है। श्री वैष्णव ने कहा कि इस अवधि के दौरान लगभग 35 हजार किलोमीटर के ट्रैक बनाए गए हैं।

बाइट- अश्विनी वैष्णव

हमने पिछले 11 वर्षों में 35 हजार किलोमीटर ट्रैक का निर्माण किया है, पिछले 11 वर्षों में 46 हजार किलोमीटर रेलवे ट्रैक का विद्युतीकरण किया गया है, संख्या में 40 हजार नए कोच का निर्माण किया गया है, पहली बुलेट ट्रेन

परियोजना 325 किमी दूरी का काम पूरा हो चुका है। हाल ही में मैंने सूरत और बिलिमोरा स्टेशन दोनों का दौरा किया है। यह पहला खंड है जो 2027 में खुलेगा, इनके लिए काम तेजी से जारी है।

अमित शाह

केन्द्रीय गृह एवं सहकारिता मंत्री अमित शाह कल नई दिल्ली में सीबीआई द्वारा आयोजित दो दिवसीय सम्मेलन “भगोड़े अपराधियों का प्रत्यर्पण – चुनौतियाँ और रणनीतियाँ” का उद्घाटन करेंगे। सम्मेलन में विदेशों से भगोड़ों को वापस लाने की रणनीतियों, प्रौद्योगिकी के उपयोग, और अंतरराष्ट्रीय पुलिस सहयोग पर चर्चा होगी। नार्को, आतंकवाद, साइबर और आर्थिक अपराध जैसे विषयों पर भी विशेष सत्र रखे जाएंगे।

राजनाथ सिंह

रक्षा मंत्री राजनाथ सिंह ने पूर्व सैनिकों और उनके आश्रितों के लिए वित्तीय सहायता में सौ प्रतिशत वृद्धि को मंजूरी दी है। अब पेनुरी ग्रांट चार हजार से बढ़ाकर आठ हजार रुपये प्रति माह, शिक्षा अनुदान एक हजार से बढ़ाकर दो हजार रुपये प्रति बच्चा और विवाह अनुदान पचास हजार से बढ़ाकर एक लाख रुपये कर दिया गया है। नई दरें एक नवंबर से लागू होंगी। इस कदम से पूर्व सैनिकों और वीर नारियों को आर्थिक सुरक्षा सुनिश्चित होगी।

संगोष्ठी

भारतीय नौसेना कल नई दिल्ली के सुषमा स्वराज भवन में “समुद्री क्षेत्र पर साइबर हमलों के प्रभाव और राष्ट्रीय सुरक्षा व अंतरराष्ट्रीय संबंधों पर इसके असर” विषय पर संगोष्ठी आयोजित करेगी। इस कार्यक्रम का उद्देश्य समुद्री क्षेत्र में साइबर सुरक्षा को मजबूत बनाना और विभिन्न संस्थाओं के बीच सहयोग बढ़ाना है। मुख्य अतिथि के रूप में इलेक्ट्रॉनिक्स एवं सूचना प्रौद्योगिकी राज्य मंत्री जितिन प्रसाद शामिल होंगे। इस मौके पर साइबर सुरक्षा से जुड़ी तकनीकी प्रदर्शनी भी लगाई जाएगी, जिसमें देश के स्टार्टअप्स अपने स्वदेशी नवाचार प्रदर्शित करेंगे।

मौसम

प्रदेश के दक्षिणी हिस्से में अगले तीन दिन तक बारिश का अलर्ट जारी किया गया है। इंदौर, नर्मदापुरम और जबलपुर संभाग के दस जिलों में गरज-चमक के साथ बूदाबांदी हो सकती है। मौसम विभाग के अनुसार, दो दिनों तक हल्की बारिश का सिलसिला जारी

रहेगा। इस बीच, उत्तरी हवाओं के असर से प्रदेश में रातें ठंडी हो गई हैं। सोमवार-मंगलवार की रात अधिकांश शहरों में तापमान 20 डिग्री से नीचे दर्ज किया गया। राजगढ़ में न्यूनतम तापमान सबसे कम 14 दशमलव 4 डिग्री सेल्सियस रहा।

समाचार संक्षेप में :-

- देवास जिले के सभी स्कूलों में आज “विश्व हाथ धुलाई दिवस” मनाया गया।
- कमिश्नर सागर संभाग ने दुग्ध उत्पादन में वृद्धि के लिए बेहतर कार्य योजना बनाकर उसका प्रभावी और क्रियान्वयन सुनिश्चित कराने के निर्देश पशु चिकित्सा विभाग के अधिकारियों को दिए हैं।
- शिवपुरी जिले में आगामी त्योहारों को देखते हुए मिलावट की रोकथाम को लेकर आज जिला प्रशासन के खाद्य सुरक्षा दल ने 10 प्रतिष्ठानों से खाद्य पदार्थों के नमूने लिए गए। सभी नमूनों को खाद्य परीक्षण प्रयोगशाला भोपाल में परीक्षण हेतु भेजा गया है।
- अनूपपुर जिले के पुष्पराजगढ़ ब्लॉक को नीति आयोग द्वारा आयोजित "NITI for States – Use Case Challenge 2024" में राष्ट्रीय स्तर पर प्रशंसा पुरस्कार से सम्मानित किया गया है।
- खण्डवा में पल्स पोलियो के इस तीन दिवसीय अभियान के तहत कल शहरी और ग्रामीण क्षेत्र में अभी तक 1 लाख 79 हजार से ज्यादा बच्चों को पोलियो की दवाई पिलाई गई।
- शिवपुरी जिले में भावांतर भुगतान योजना के अंतर्गत सोयाबीन उत्पादक किसानों को न्यूनतम समर्थन मूल्य और राज्य की मंडियों में प्राप्त विक्रय मूल्य के बीच के अंतर की राशि सीधे उनके बैंक खातों में दी जाएगी।
